

පොදු විධිවිධාන අංක: 01/2022

2005 අංක 28 දරන ගෙවීමේ සහ බෙරුම් කිරීමේ පද්ධති පනත

2005 අංක 28 දරන ගෙවීමේ සහ බෙරුම් කිරීමේ පද්ධති පනතේ 44 වැනි වගන්තිය යටතේ ශ්‍රී ලංකා මහ බැංකුවේ මුදල් මණ්ඩලය විසින් නිකුත් කරන ලද පොදු විධිවිධාන.

ටී.එම්.ජේ.වයි.පී. ප්‍රනාන්දු මිය
නියෝජ්‍ය අධිපති
ශ්‍රී ලංකා මහ බැංකුව

2022 පෙබරවාරි මස 28 වැනි දින
කොළඹ දී ය.

පොදු විධිවිධාන

2005 අංක 28 දරන ගෙවීමේ සහ බෙරුම් කිරීමේ පද්ධති පනතේ නීතිමය ප්‍රතිපාදන නිසි ආකාරයෙන් සහ කාර්යක්ෂමව ක්‍රියාත්මක කිරීම, යෙදවීම සහ බලාත්මක කිරීම සඳහා වූ එකී පනතේ 44 වගන්තිය යටතේ මෙම පොදු විධිවිධාන නිකුත් කරනු ලැබේ. මෙම විධිවිධාන, අංක: 01/2022 දරන ශ්‍රී ලංකා අන්තර්බැංකු ගෙවීම් පද්ධතිය සඳහා වූ පොදු විධිවිධාන යනුවෙන් හැඳින්වෙන අතර මෙමගින් අංක: 01/2011 දරන ශ්‍රී ලංකා අන්තර්බැංකු ගෙවීම් පද්ධතිය සඳහා වූ පොදු විධිවිධාන ප්‍රතිස්ථාපනය කෙරෙනු ඇත. මෙම විධිවිධාන, ලංකා ක්ලියර් (පුද්ගලික) සමාගමට සහ ශ්‍රී ලංකා අන්තර්බැංකු ගෙවීම් පද්ධතියෙහි සහභාගීත්ව ආයතනවලට අදාළ වන අතර 2022 පෙබරවාරි මස 28 දින සිට ක්‍රියාත්මක වේ.

මෙම විධිවිධාන ලංකා ක්ලියර් (පුද්ගලික) සමාගම සහ ශ්‍රී ලංකා අන්තර්බැංකු ගෙවීම් පද්ධතියෙහි සහභාගීත්ව ආයතනවලට අදාළ වන සහ අදාළ විය හැකි ලිඛිත නීති, නියෝග, නියමයන් හා කොන්දේසිවලට අතිරේක වන අතර අගතියක් වන අයුරින් නොයෙදේ.

ඉහත වගන්තියෙහි සාකච්ඡාවලට හානි නොවන පරිදි, 2005 අංක 28 දරන ගෙවීමේ සහ බෙරුම් කිරීමේ පද්ධති පනත මගින් පනවා ඇති වගකීම් මෙම නියෝග මගින් සීමා කෙරෙන අයුරින් අර්ථ නිරූපණය නොකළ යුතුය.

හැඳින්වීම

ශ්‍රී ලංකා අන්තර්බැංකු ගෙවීම් පද්ධතිය යනු ගෙවීම් නියෝග ක්‍රියාත්මක කිරීම තුළින් මුදල් ගනුදෙනු සඳහා පහසුකම් සලසන ඉලෙක්ට්‍රොනික පද්ධතියකි. මංගත නොවන අන්තර්බැංකු ගෙවීම් පද්ධතියක් ලෙස ශ්‍රී ලංකා මහ බැංකුව විසින් 1993 වර්ෂයේදී ශ්‍රී ලංකා අන්තර්බැංකු ගෙවීම් පද්ධතිය හඳුන්වා දෙන ලදී. 2002 වර්ෂයේ දී, ශ්‍රී ලංකා අන්තර්බැංකු ගෙවීම් පද්ධතිය සහ වෙක්පත්වලට අදාළ නිෂ්කාශන කටයුතු සිදු කිරීමේ බලය ශ්‍රී ලංකා මහ බැංකුව විසින් ලංකාක්ලියර් (පුද්ගලික) සමාගම වෙත පවරන ලදී. ශ්‍රී ලංකා අන්තර්බැංකු ගෙවීම් පද්ධතියෙහි අරමුණු වනුයේ පොදු හා ඒකාකාර සුළු පරිමාණ ඉලෙක්ට්‍රොනික ගෙවීම් පද්ධතියක් ස්ථාපිත කිරීමත්, ගෙවීම් පද්ධතියෙහි සුරක්ෂිතතාව සහ කාර්යක්ෂමතාව ඉහළ නැංවීමත්, ශ්‍රී ලංකාවේ සුළු පරිමාණ ගෙවීම් පද්ධතීන්හි විකාශනය සඳහා ශ්‍රී ලංකා අන්තර්බැංකු ගෙවීම් පද්ධතියෙහි සහභාගීත්ව ආයතන අතර සහයෝගීතාව ඉහළ නැංවීමත්ය. අදාළ ගනුදෙනු කරන දිනය තුළදීම අවසාන පියවීම සිදු කිරීම සඳහා පහසුකම් සලසමින්, ලංකාක්ලියර් පුද්ගලික සමාගම විසින් 2010 වර්ෂයේ සැප්තැම්බර් මස දී ශ්‍රී ලංකා අන්තර්බැංකු ගෙවීම් පද්ධතිය, මංගත අන්තර්බැංකු ගෙවීම් පද්ධතියක් ලෙස වැඩි දියුණු කරන ලදී.

අ. නිර්වචන

1. "අර්ථලාභියා" යන්නෙන් ගෙවීම් නියෝගයක මූල්‍යමය වටිනාකමෙහි අර්ථලාභියා වශයෙන් නම් කළ ඕනෑම නෛතික හෝ ස්වාභාවික පුද්ගලයෙක් සහ/හෝ එවන් පුද්ගලයෙකු විසින් නම් කරන ලද තැනැත්තෙක් හෝ නියෝජිතයෙක් අදහස් වේ.
2. "ගනුදෙනු කරන දිනය" යන්නෙන් ශ්‍රී ලංකා බැංකුකරුවන්ගේ ආයතනයේ සහ ශ්‍රී ලංකා මහ බැංකුවේ එකඟතාවයට යටත්ව ලංකාක්ලියර් (පුද්ගලික) සමාගම විසින් ගනුදෙනු නොකරන දිනයක් ලෙස ප්‍රකාශයට පත් කළ දිනයක් නොවන ශ්‍රී ලංකා අන්තර්බැංකු ගෙවීම් පද්ධතිය ක්‍රියාත්මක වන ලික් වර්ෂයේ ඕනෑම දිනයක් අදහස් වේ.
3. "නිෂ්කාශන වක්‍රය" යන්නෙන් එක් පියවීමක සිට ඊළඟ පියවීම දක්වා වූ කාල සීමාව අදහස් වේ.
4. "ගනුදෙනුකරු" යන්නෙන් තමා වෙනුවෙන් හෝ තුන්වන පාර්ශ්වයක් වෙනුවෙන් ගෙවීම් නියෝගයක් නිකුත් කරන හෝ ඒ සඳහා අවසර ලබාදෙන සහ අදාළ ගෙවීම් නියෝගයෙහි මූල්‍ය වටිනාකමට සමාන වටිනාකමක් මුදලින් ලබාදීම හෝ ගිණුමක් හර කිරීම සඳහා ශ්‍රී ලංකා අන්තර්බැංකු ගෙවීම් පද්ධතියෙහි සහභාගීත්ව ආයතනයකට අවසර ලබාදෙන ඕනෑම නෛතික හෝ ස්වාභාවික පුද්ගලයෙක් අදහස් වේ.
5. "ශ්‍රී ලංකා මහ බැංකුව" යන්නෙන් (422 වන අධිකාරිය වූ) මුදල් නීති පනත යටතේ පිහිටුවනු ලැබූ ශ්‍රී ලංකා මහ බැංකුව අදහස් වේ.
6. "ඩිජිටල් සහතිකය" යන්නෙන් ශ්‍රී ලංකා අන්තර්බැංකු ගෙවීම් පද්ධතියෙහි පණිවුඩවල සම්පූර්ණත්වය, වලංගු බව හා ප්‍රතික්ෂේප නොවන බව සහතික කිරීම සඳහා ශ්‍රී ලංකා අන්තර්බැංකු ගෙවීම් පද්ධතියෙහි ප්‍රාථමික සහ/හෝ ද්විතීයික සහභාගීත්ව ආයතනවලට, මූල්‍ය අංශයෙහි සහතික කිරීමේ සේවා සැපයුම්කරු වන ලංකාක්ලියර් (පුද්ගලික) සමාගම විසින් නිකුත් කරන සහතිකය අදහස් වේ.
7. "ඉලෙක්ට්‍රොනික තොරතුරු" යන්නෙන් මාධ්‍යය කුමක් වුවත් ඉලෙක්ට්‍රොනික, චුම්බක (magnetic), ප්‍රකාශ (optical) හෝ ඒ හා සමාන මාර්ගයකින්, ජනිත වන, යවන ලද, ලැබුණු හෝ ගබඩා කළ තොරතුරු අදහස් වේ.
8. "ඉලෙක්ට්‍රොනික" යන්නෙන් විද්‍යුත් තැපෑල හෝ අන්තර්ජාලය වැනි මංගත සන්නිවේදන ක්‍රම ඔස්සේ හෝ ටේප් පට, තැටි හෝ ඒ හා සමාන මංගත නොවන ක්‍රම ඔස්සේ සිදු කිරීම අදහස් වේ.
9. "අරමුදල්" යන්නෙන් මුදල්, තැන්පතු, මූල්‍යමය අගයන් සහ ආපසු ගත හැකි පරිදි ගිණුම්වල ඇති බැර ශේෂයන් අදහස් වේ.
10. "බලපත්‍රලාභී වාණිජ බැංකුව" හෝ "බලපත්‍රලාභී විශේෂිත බැංකුව" හෝ "බැංකුව" යන්නෙන් 1988 අංක 30 දරන බැංකු පනතේ 5 වැනි වගන්තිය ප්‍රකාර මුදල විෂය භාර අමාත්‍යවරයාගේ අනුමැතිය ඇතිව ශ්‍රී ලංකා මහ බැංකුවේ මුදල් මණ්ඩලය විසින් බැංකු කටයුතු කිරීමට නිකුත් කළ බලපත්‍රයක් ලබාගත් ශ්‍රී ලංකාවේ හෝ වෙනත් රටක සංස්ථාපනය කරන ලද පොදු සමාගමක් හෝ ලිඛිත නීතියක් යටතේ සංස්ථාපිත ආයතනයක් අදහස් වේ.
11. "ලංකාක්ලියර් (පුද්ගලික) සමාගම" යන්නෙන් 1982 අංක 17 දරන සමාගම් පනත යටතේ සංස්ථාපනය කරන ලද සහ 2007 අංක 07 දරන සමාගම් පනත යටතේ නැවත ලියාපදිංචි කරන ලද, ශ්‍රී ලංකා අන්තර්බැංකු ගෙවීම් පද්ධතිය මෙහෙයවීමේ බලයලත් අධිකාරිය අදහස් වේ.
12. "මූල්‍ය සම්ප්‍රේෂණය" යන්නෙන් මුදල් ආපසු ගැනීම, ගිණුම් අතර මුදල් මාරු කිරීම හෝ තුන්වන පාර්ශ්වයන් වෙනුවෙන් මුදල් ගෙවීම සඳහා පහසුකම් සැලසීම ඇතුළුව ගනුදෙනුකරුවෙකුගෙන්/ප්‍රේෂණය කරන්නෙකුගෙන් හෝ අර්ථලාභියෙකු වෙනුවෙන්, මූල්‍යමය වටිනාකම් ලබා ගැනීම හෝ නිකුත් කිරීම අදහස් වේ. ගනුදෙනුකරු, ප්‍රේෂණය කරන්නා හෝ අර්ථලාභියා අදාළ ගනුදෙනුවෙහි පාර්ශ්වකරුවෙකු හෝ සෘජු සහභාගිවන්නෙකු නොවූවන් ගනුදෙනුකරු, ප්‍රේෂණය කරන්නා හෝ අර්ථලාභියා වෙනුවෙන් ඕනෑම ගනුදෙනුවකට අදාළ මුදල් සම්ප්‍රේෂණය සඳහා සහභාගි වීම ද මෙයට ඇතුළත් වේ. ශ්‍රී ලංකා අන්තර්බැංකු ගෙවීම් පද්ධතිය තුළින් මුදල් සම්ප්‍රේෂණය කළ හැක්කේ ශ්‍රී ලංකාව තුළ දේශීය මුදලින් පමණි.
13. "මූල්‍යමය වටිනාකම" යන්නෙන් ගිණුමක බැර ශේෂයක්, ගෙවීම් උපකරණයක්, රාශිගත අගයක් ද ඇතුළත්ව මුදල් ලෙස ලබා ගැනීමේ හැකියාව ඇති හෝ නැති ක්‍රමවාරු මාධ්‍යයක් අදහස් වේ.

14. "ගෙවීම් නියෝගය" යන්නෙන් තම කරන ලද ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවෙකු මගින් අර්ථලාභියෙකු සඳහා මූල්‍යමය වටිනාකමක් ගෙවන ලෙසට ප්‍රාරම්භික හෝ ද්විතීයික සහභාගිකරුවෙකුට අණ දෙමින් හෝ උපදෙස් දෙමින් ගනුදෙනුකරුවෙකු විසින් ලිඛිතව නිකුත් කරන හෝ ජනිත කරන ලද නියෝගය අදහස් වේ.
15. "ශුද්ධ ප්‍රේෂණ අගය" යන්නෙන් ශ්‍රී ලංකා අන්තර්බැංකු ගෙවීම් පද්ධතිය මගින් එහි සහභාගිකරුවෙකු විසින් ලද හෝ සිදුකළ සියළුම ගෙවීම්වල ශුද්ධ මූල්‍යමය වටිනාකම අදහස් වේ. මේ අනුව සෑම නිෂ්කාගත චක්‍රයක් අවසානයේදීම ශ්‍රී ලංකා අන්තර්බැංකු ගෙවීම් පද්ධතියේ සහභාගිකරුවෙකු ශුද්ධ ණය ගැතියෙකු හෝ ශුද්ධ ණය හිමියෙකු වේ.
16. "මෙහෙයුම් ක්‍රියාවලි අත්පොත" යන්නෙන් ශ්‍රී ලංකා අන්තර්බැංකු ගෙවීම් පද්ධතියෙහි මෙහෙයුම් හා සම්බන්ධව එහි සහභාගිකරුවන්ට සහ ලංකාක්ලියර් (පුද්ගලික) සමාගමට මග පෙන්වීම සඳහා සැකසූ ක්‍රියාවලි ඇතුළත් ලියවිල්ල අදහස් වේ.
17. "ප්‍රේෂණය කරන්නා" යන්නෙන් ලබන්නා වෙත ගෙවීමක් සිදු කිරීම සඳහා බලය ලබා දෙමින් ශ්‍රී ලංකා අන්තර්බැංකු ගෙවීම් පද්ධතියෙහි ගනුදෙනුවක් ආරම්භ කරන ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවෙකු අදහස් වේ.
18. "ලබන්නා" යන්නෙන් ප්‍රේෂණය කරන්නෙකුගෙන් ගෙවීම් නියෝගයක් ලැබෙන සහ අදාළ නියෝගයෙහි අන්තර්ගත දත්ත මගින් ගෙවීමක් සිදු කිරීමට බලය ලැබෙන ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවෙකු අදහස් වේ.
19. "තත්කාලීන දළ පියවීම් පද්ධතිය" යන්නෙන් ශ්‍රී ලංකා මහ බැංකුව සතු සහ එය විසින් මෙහෙයවනු ලබන පද්ධතිමය වශයෙන් වැදගත් වූ පූර්ණ ස්වයංක්‍රීය ගෙවීම් පද්ධතිය අදහස් වේ. තත්කාලීන දළ පියවීම් පද්ධතිය, ලංකාසෙටල් පද්ධතියෙහි කොටසකි.
20. "ශ්‍රී ලංකා අන්තර්බැංකු ගෙවීම් පද්ධතිය" යන්නෙන් ශ්‍රී ලංකා මහ බැංකුව වෙනුවෙන් ලංකාක්ලියර් (පුද්ගලික) සමාගම විසින් මෙහෙයවන සහ මධ්‍යගතව පාලනය කරන ඉලෙක්ට්‍රොනික පද්ධතිය හෝ ක්‍රියාවලිය අදහස් වේ. මුදල් ගනුදෙනු, මුදල් ආපසු ලබා ගැනීම සහ මූල්‍යමය වටිනාකම් හුවමාරුව සිදු කිරීම, නියෝග කිරීම, වලංගු කිරීම සහ ඒ සඳහා පහසුකම් සැලසීමට ගෙවීම් නියෝග සන්නිවේදනය කිරීම සහ සැකසීම තුළින් පහසුකම් සැලසීම මෙමගින් සිදුවේ. ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවෙකු විසින් සිදු කිරීමට අපේක්ෂිත ගෙවීම් ඉලෙක්ට්‍රොනිකව හුවමාරු කිරීම හා සම්ප්‍රේෂණය කිරීමට අවශ්‍ය ලංකාක්ලියර් (පුද්ගලික) සමාගම සතු පද්ධති හා ක්‍රියාවලිද මෙයට ඇතුළත් වේ.
21. "ශ්‍රී ලංකා අන්තර්බැංකු ගෙවීම් පද්ධති දත්ත" යන්නෙන් පිටතට යන සහ ලැබෙන දත්ත ද ඇතුළත්ව ශ්‍රී ලංකා අන්තර්බැංකු ගෙවීම් පද්ධතිය, එහි සහභාගිකරුවන් සහ ලංකාක්ලියර් (පුද්ගලික) සමාගම විසින් ජනනය කරනු ලබන දත්ත වලින් උපුටා ගන්නා අනන්‍යතා කේත අංක සහ අනෙකුත් සියළු තොරතුරු අදහස් වේ.
22. "ශ්‍රී ලංකා අන්තර්බැංකු ගෙවීම් පද්ධති දත්ත ගොනුව" යන්නෙන් පිටතට යන ශ්‍රී ලංකා අන්තර්බැංකු ගෙවීම් පද්ධතියෙහි ගනුදෙනු ඇතුළත්කර සහභාගිකරුවෙකු විසින් ජනනය කර නිෂ්කාගතය සඳහා ශ්‍රී ලංකා අන්තර්බැංකු ගෙවීම් පද්ධතිය හරහා ලංකාක්ලියර් (පුද්ගලික) සමාගම වෙත සම්ප්‍රේෂණය කරනු ලබන දත්ත ගොනුව අදහස් වේ.
23. "ශ්‍රී ලංකා අන්තර්බැංකු ගෙවීම් පද්ධති ගනුදෙනු" යන්නෙන් ගෙවීම් නියෝගයක් සිදු කිරීම හෝ සන්නිවේදනය කිරීම සඳහා සහභාගිකරුවෙකු සහ/හෝ ශ්‍රී ලංකා මහ බැංකුව විසින් ජනනය කළ ඉලෙක්ට්‍රොනික ගනුදෙනු අදහස් වේ.
24. "ශ්‍රී ලංකා අන්තර්බැංකු ගෙවීම් පද්ධති වාර්තාව" යන්නෙන් තේරුම් ගත හැකි වනසේ නැවත ලබාගත හැකි අයුරින් ලියවිල්ලක සටහන් කළ හෝ ඉලෙක්ට්‍රොනික හෝ වෙනත් මාධ්‍යයක ගබඩා කළ ශ්‍රී ලංකා අන්තර්බැංකු ගෙවීම් පද්ධතිය ආශ්‍රිත තොරතුරු අදහස් වේ.
25. "ශ්‍රී ලංකා අන්තර්බැංකු ගෙවීම් පද්ධතිය" යන්නෙන් ශ්‍රී ලංකා අන්තර්බැංකු ගෙවීම් පද්ධති දත්ත පිටතට යෑවීම, ලබා ගැනීම, සැකසීම සහ සංරක්ෂණය කිරීම සඳහා පවත්වාගෙන යන පද්ධතියද ඇතුළත්ව ලංකාක්ලියර් (පුද්ගලික) සමාගම සහ සහභාගිකරුවන් විසින් ශ්‍රී ලංකා අන්තර්බැංකු ගෙවීම් පද්ධතියට අදාළව මෙහෙයවනු ලබන හෝ පවත්වාගෙන යනු ලබන පද්ධති සහ ක්‍රියාවලි අදහස් වේ.
26. "ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරු" හෝ "සහභාගිකරු" යන්නෙන් ශ්‍රී ලංකා අන්තර්බැංකු ගෙවීම් පද්ධතියෙහි ප්‍රාරම්භික සහභාගිකරුවෙකු සහ/හෝ ද්විතීයික සහභාගිකරුවෙකු අදහස් වේ.
27. "ප්‍රාරම්භික සහභාගිකරු" යන්නෙන් ශ්‍රී ලංකා මහ බැංකුව හෝ ලංකාක්ලියර් (පුද්ගලික) සමාගම සහ ශ්‍රී ලංකා මහ බැංකුව විසින් ශ්‍රී ලංකා අන්තර්බැංකු ගෙවීම් පද්ධතියෙහි ක්‍රියා කිරීමට අවසර දෙන ලද සහ තත්කාලීන දළ පියවීම් පද්ධතියෙහි සහභාගිකරුවෙකු වන ශ්‍රී ලංකාව තුළ ක්‍රියාත්මක වන ඕනෑම බලපත්‍රලාභී වාණිජ බැංකුවක් හෝ බලපත්‍රලාභී විශේෂිත බැංකුවක් අදහස් වේ.
28. "ද්විතීයික සහභාගිකරු" යන්නෙන් ලංකාක්ලියර් (පුද්ගලික) සමාගම සහ ශ්‍රී ලංකා මහ බැංකුව විසින් ශ්‍රී ලංකා අන්තර්බැංකු ගෙවීම් පද්ධතියෙහි ක්‍රියා කිරීමට අවසර දෙන ලද සහ ප්‍රාරම්භික සහභාගිකරුවෙකු විසින් එම පද්ධතිය මගින් සිදුකරන ගනුදෙනු තම තත්කාලීන දළ පියවීම් පද්ධති ගිණුම තුළින් පියවීමට අවසර ලබා දෙන නෛතික ඒකකයක් අදහස් වේ.

29. "පියවීම දිනය" යන්නෙන් ශ්‍රී ලංකා මහ බැංකුවේ අනුමැතියට යටත්ව ශ්‍රී ලංකා බැංකුකරුවන්ගේ ආයතනය විසින් බැංකු ගනුදෙනු කරන දිනයක් ලෙස ප්‍රකාශයට පත් කල සහ තත්කාලීන දළ පියවීම පද්ධතිය හරහා බහු පාර්ශ්වීය ශුද්ධ පියවීම් සිදුවන දිනයක් අදහස් වේ.
30. "පියවීම වේලාව" යන්නෙන් තත්කාලීන දළ පියවීම පද්ධතිය මගින් ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවන් අතර ශුද්ධ පියවීම් සිදු කරනු ලබන වේලාවන් ලෙස ශ්‍රී ලංකා මහ බැංකුව විසින් කලින් කල නිර්ණය කරනු ලබන වේලාවන් අදහස් වේ.
31. "ශ්‍රී ලංකා බැංකුකරුවන්ගේ ආයතනය" යන්නෙන් ශ්‍රී ලංකා බැන්ක්ස් ඇසෝසියේෂන් (ගරන්ටි) ලිමිටඩ් අදහස් වේ.
32. "ගනුදෙනුවෙහි වටිනාකම පිළිබඳ සීමාවන්" යන්නෙන් ශ්‍රී ලංකා මහ බැංකුව, ලංකාක්ලියර් (පුද්ගලික) සමාගම සහ ප්‍රාථමික සහභාගිකරුවන් විසින් ඔවුනොවුන් අතර එකඟතාවයෙන් තීරණය කරන ලද ශ්‍රී ලංකා අන්තර්බැංකු ගෙවීම් පද්ධතිය හරහා සිදු කළ හැකි ගනුදෙනුවක උපරිම වටිනාකම අදහස් වේ.
33. "සහභාගිත්ව ගිවිසුම" යන්නෙන් ශ්‍රී ලංකා අන්තර්බැංකු ගෙවීම් පද්ධතිය හා සම්බන්ධව සෑම ප්‍රාථමික සහභාගිකරුවෙකු සහ/හෝ ද්විතීයික සහභාගිකරුවෙකු සමඟ ලංකාක්ලියර් (පුද්ගලික) සමාගම විසින් එළඹෙන ගිවිසුම අදහස් වේ.
34. "සහභාගිත්ව මුරපදය" යන්නෙන් ශ්‍රී ලංකා අන්තර්බැංකු ගෙවීම් පද්ධතියට පිවිසීම සඳහා සෑම ප්‍රාථමික සහභාගිකරුවෙකු සහ/හෝ ද්විතීයික සහභාගිකරුවෙකු වෙත ලංකාක්ලියර් (පුද්ගලික) සමාගම විසින් නිකුත් කරනු ලබන රහස්‍ය කේත අංක අදහස් වේ.
35. "වලංගු දිනය" යන්නෙන් ගෙවීම් නියෝගයෙහි මූලාමය වටිනාකම අදාළ අර්ථලාභියා වෙත ලැබිය යුතු දිනය ලෙස ප්‍රේෂණය කරන්නා හෝ ගනුදෙනුකරු විසින් අදාළ ගෙවීම් නියෝගයෙහි සඳහන් කළ දිනය අදහස් වේ.

ආ. ලංකාක්ලියර් (පුද්ගලික) සමාගමෙහි සහ ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවන්ගේ වගකීම්

1. ශ්‍රී ලංකා අන්තර්බැංකු ගෙවීම් පද්ධතිය මෙහෙයවීම හා සහභාගිත්වය පිළිබඳව සෑම සහභාගිකරුවෙකුම ලංකාක්ලියර් (පුද්ගලික) සමාගම සමඟ සහභාගිත්ව ගිවිසුමකට එළඹිය යුතුය.
2. ශ්‍රී ලංකා අන්තර්බැංකු ගෙවීම් පද්ධතියෙහි නිරවුල් බව සහ සම්මතයන් ආරක්ෂා කිරීම සඳහා එම පද්ධතියට අදාළව ශ්‍රී ලංකා මහ බැංකුවේ එකඟතාවයට යටත්ව ලංකාක්ලියර් (පුද්ගලික) සමාගම විසින් නියම කරන ලද කොන්දේසි සහභාගිකරුවන් සහ ලංකාක්ලියර් (පුද්ගලික) සමාගම විසින් පිළිපැදිය යුතුය.
3. ලංකාක්ලියර් (පුද්ගලික) සමාගම විසින් සෑම සහභාගිකරුවෙකුටම ඩිජිටල් සහතික සහ මුරපද නිකුත් කළ යුතු අතර ඒවායෙහි රහස්‍යභාවය සහභාගිකරුවන් විසින් උපරිම අයුරින් ආරක්ෂා කළ යුතුය.
4. ශ්‍රී ලංකා මහ බැංකුවේ එකඟතාවයට යටත්ව ලංකාක්ලියර් (පුද්ගලික) සමාගම විසින් නියම කරන ලද නීති සහ ක්‍රියාදාමයන් ඇතුළත් ඉලෙක්ට්‍රොනික අරමුදල් හුවමාරුව හා සම්බන්ධ සම්මුතීන් හෝ කලින් කලට ලංකාක්ලියර් (පුද්ගලික) සමාගම විසින් නියම කරනු ලබන සම්මුතීන්වලට අනුකූලව සහභාගිකරුවන් සහ ලංකාක්ලියර් (පුද්ගලික) සමාගම කටයුතු කළ යුතුය.
5. මෙහෙයුම් ක්‍රියාවලි අත්පොක, එහි උප ග්‍රන්ථ සහ ඇමුණුම්වල අන්තර්ගත වන කොන්දේසි සහ මාර්ගෝපදේශවලට අනුකූලව කටයුතු කරන බවට සහභාගිකරුවන් හා ලංකාක්ලියර් (පුද්ගලික) සමාගම එකඟ විය යුතුය.
6. ද්විතීයික සහභාගිකරුවන්ගේ ගෙවීම් නියෝග නිෂ්කාගනය හා පියවීම ප්‍රාථමික සහභාගිකරුවන් හරහා පමණක් සිදු කිරීමට ලංකාක්ලියර් (පුද්ගලික) සමාගම හා ද්විතීයික සහභාගිකරුවන් විසින් කටයුතු සම්පාදනය කළ යුතුය.

ඇ. ලංකාක්ලියර් (පුද්ගලික) සමාගමෙහි වගකීම්

1. ශ්‍රී ලංකා අන්තර්බැංකු ගෙවීම් පද්ධතියෙහි එකම මෙහෙයුම්කරු වනුයේ ලංකාක්ලියර් (පුද්ගලික) සමාගමය.
2. ශ්‍රී ලංකා මහ බැංකුවේ අනුමැතිය ඇතිව ප්‍රකාශයට පත් කළ ලියාපදිංචි කාර්යාලයේ සිට සෑම ගනුදෙනු කරන දිනකදීම ශ්‍රී ලංකා අන්තර්බැංකු ගෙවීම් පද්ධතියෙහි මෙහෙයුම් කටයුතු සිදු කිරීම ලංකාක්ලියර් (පුද්ගලික) සමාගමෙහි වගකීමකි. එම ස්ථානයෙහි මෙහෙයුම් බිඳ වැටීමක් සිදු වූ අවස්ථාවකදී ප්‍රතිප්‍රාප්ති වැඩ බිමෙහි සිට ශ්‍රී ලංකා අන්තර්බැංකු ගෙවීම් පද්ධතියෙහි මෙහෙයුම් කටයුතු සිදු කළ යුතුය.
3. ශ්‍රී ලංකා අන්තර්බැංකු ගෙවීම් පද්ධතිය සහ, එම පද්ධතියක් සහ ඊට අදාළ සන්නිවේදන ජාලයන් අතර සම්බන්ධතාවය ගොඩනැගීමට හා පවත්වාගෙන යෑමට අවශ්‍ය පද්ධති ස්ථාපනය කිරීම, පවත්වාගෙන යෑම, මෙහෙයවීම සහ ආරක්ෂාව හා ප්‍රවේශ පාලනය සම්බන්ධව කටයුතු කිරීමේ වගකීම ලංකාක්ලියර් (පුද්ගලික) සමාගම සතු වේ.
4. බහු පාර්ශ්වීය නිෂ්කාගන න්‍යාය මත (එනම් සහභාගිකරුවන් විසින් යොමු කළ ගෙවීම් නියෝගයන්හි ශුද්ධ ශේෂයන් ගණනය කිරීමෙන්) සහභාගිකරුවන්ගේ ගනුදෙනු නිෂ්කාගනය හා පියවීම සඳහා පහසුකම් සලසමින් ලංකාක්ලියර් (පුද්ගලික) සමාගම විසින් ශ්‍රී ලංකා අන්තර්බැංකු ගෙවීම් පද්ධතිය මෙහෙය විය යුතුය.

5. කිසියම් ලිඛිත නීතියකට අනුව දත්ත හා තොරතුරු හෙළි කිරීම අවශ්‍ය වූ අවස්ථාවකදී හෝ සහභාගිකරු ලිඛිත අවසරයක් ලබා දුන් අවස්ථාවකදී හැර සහභාගිකරුවන්ගේ ගෙවීම් තොරතුරු, තාක්ෂණික හා ආයතනික තොරතුරු ද ඇතුළත්ව සියළුම සුක්ෂම තොරතුරුවල රහස්‍යභාවය ආරක්ෂා කිරීමට ලංකාක්ලියර් (පුද්ගලික) සමාගම බැඳී සිටී.
6. ශ්‍රී ලංකා මහ බැංකුව විසින් නියම කළ සෑම නිෂ්කාශන වක්‍රයකම පියවීම් වේලාවට හෝ ඊට පෙර සියළුම ප්‍රාථමික සහභාගිකරුවන්ගේ ශුද්ධ නිෂ්කාශන ශේෂයන් දැක්වෙන ශ්‍රී ලංකා අන්තර්බැංකු ගෙවීම් පද්ධතියට අදාළ බහු පාර්ශ්වීය පියවීම් දත්ත ගොනු ශ්‍රී ලංකා මහ බැංකුව වෙත ලබාදීම ලංකාක්ලියර් (පුද්ගලික) සමාගම විසින් සිදු කළ යුතුය.
7. ශ්‍රී ලංකා අන්තර්බැංකු ගෙවීම් පද්ධතිය සඳහා මෙහෙයුම් ක්‍රියාවලි අත්පොතක් සහ ශ්‍රී ලංකා මහ බැංකුවේ අනුමැතියට යටත්ව ශ්‍රී ලංකා අන්තර්බැංකු ගෙවීම් පද්ධතිය පිළිබඳ රීති මාලාවක් සකස් කොට නිකුත් කිරීම ලංකාක්ලියර් (පුද්ගලික) සමාගම විසින් සිදු කළ යුතුය. මෙම රීතීන් හා මෙහෙයුම් ක්‍රියාවලි පැහැදිලිව හා විස්තරාත්මකව දැක්විය යුතුය. ලංකාක්ලියර් (පුද්ගලික) සමාගම විසින් නිකුත් කරන ලද මෙම පද්ධති රීති මාලාව සහ මෙහෙයුම් ක්‍රියාවලි අත්පොත ශ්‍රී ලංකා අන්තර්බැංකු ගෙවීම් පද්ධතියෙහි මෙහෙයුම් කටයුතු පාලනය කරන අතර, ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවන් හා ලංකාක්ලියර් (පුද්ගලික) සමාගම මේවාට අනුකූලව කටයුතු කිරීමට බැඳී සිටී.
8. අවශ්‍ය අවස්ථාවන්හිදී, මෙහෙයුම් ක්‍රියාවලි අත්පොත සහ ශ්‍රී ලංකා මහ බැංකුවේ අනුමැතිය ඇතිව පද්ධති රීති මාලාව සංශෝධනය කළ හැකි අතර එවැනි සංශෝධන වක්‍රලේඛ මගින් සහභාගිකරුවන් වෙත දැනුම් දිය යුතුය.
9. ශ්‍රී ලංකා අන්තර්බැංකු ගෙවීම් පද්ධතිය මගින් සම්ප්‍රේෂණය කරනු ලබන ගනුදෙනු;
 - i. ආරක්ෂිත හා වලංගු සම්ප්‍රේෂණයක් සහතිකවීම සඳහා ආරක්ෂිත ක්‍රමවේදයන්ට අනුකූල වන බව සහ
 - ii. 2006 අංක 06 දරන මූල්‍ය ගනුදෙනු වාර්තාකරණ පනතට අනුව සංරක්ෂණය කරනු ලබන බවට ලංකාක්ලියර් (පුද්ගලික) සමාගම විසින් සහතික විය යුතුය.
10. මනා නිපුණත්වය, හැකියාව සහ දැනුම, විවික්ෂණශීලී බව සහ සැලකිලිමත් බව යන මූලධර්මවලට අනුකූලව ශ්‍රී ලංකා අන්තර්බැංකු ගෙවීම් පද්ධතිය හා සම්බන්ධ තම වගකීම් හා බැඳීම් ඉටු කිරීමට ලංකාක්ලියර් (පුද්ගලික) සමාගම බැඳී සිටී.
11. ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවන් මුහුණපාන සේවා අපහසුතා යොමු කිරීම සඳහා උපකාරක අංශයක් (Help Desk) ස්ථාපනය කොට පවත්වා ගැනීම ලංකාක්ලියර් (පුද්ගලික) සමාගම විසින් කළ යුතුය. මෙම උපකාරක අංශය සෑම ගනුදෙනු කරන දිනයක් පුරාම විවෘතව තිබිය යුතු අතර එම අංශය හා සම්බන්ධ විය හැකි ආකාරය මෙහෙයුම් ක්‍රියාවලි අත්පොතෙහි සඳහන් කළ යුතුය.
12. ශ්‍රී ලංකා අන්තර්බැංකු ගෙවීම් පද්ධතියට අදාළ ගාස්තු කලින් කල සංශෝධනය කිරීමේ බලය, ශ්‍රී ලංකා මහ බැංකුව සහ සියළුම වාණිජ බැංකු නියෝජනය වන ලංකාක්ලියර් (පුද්ගලික) සමාගමෙහි අධ්‍යක්ෂ මණ්ඩලය සතු වේ.
13. ශ්‍රී ලංකා අන්තර්බැංකු ගෙවීම් පද්ධතියට අදාළ නීති උල්ලංඝනය කරන සහ අනුකූලව කටයුතු නොකරන අවස්ථාවන්හිදී පනවනු ලබන දඩ මුදල්, ශ්‍රී ලංකා මහ බැංකුවේ උපදෙස් මත ලංකාක්ලියර් (පුද්ගලික) සමාගමේ අධ්‍යක්ෂ මණ්ඩලය විසින් කලින් කල තීරණය කළ යුතු අතර සහභාගිකරුවන්ට ඒ පිළිබඳව දැන්විය යුතුය.
14. ශ්‍රී ලංකා අන්තර්බැංකු ගෙවීම් පද්ධති සහභාගිකරුවන් සහ පොදු මහජනතාව දැනුවත් කිරීම උදෙසා ලංකාක්ලියර් (පුද්ගලික) සමාගම විසින් අඛණ්ඩව පුහුණු සැසි සහ දැනුවත් කිරීමේ හා අධ්‍යාපන වැඩසටහන් පැවැත්විය යුතුය.

ඇ. ශ්‍රී ලංකා අන්තර්බැංකු ගෙවීම් පද්ධති සහභාගිකරුවන්ගේ වගකීම්

සෑම සහභාගිකරුවෙකුම,

1. ලංකාක්ලියර් (පුද්ගලික) සමාගම විසින් මෙහෙයවනු ලබන සුළු පරිමාණ ගෙවීම් සහ නිෂ්කාශන පද්ධතීන් හැර සුළු පරිමාණ ගෙවීම් මධ්‍යගතව නිෂ්කාශනය කරනු ලබන වෙනත් ජාතික මට්ටමේ අන්තර්බැංකු ගෙවීම් සහ නිෂ්කාශන පද්ධතියක් මෙහෙයවීම හෝ එවැන්නක සහභාගිවීම නොකළ යුතුය.
2. තමන්ගේ පද්ධතීන්ට අදාළව දෘඪාංග, මෘදුකාංග සහ ජාලමය යටිතල පහසුකම් සම්පාදනය කරගත යුතුය.
3. එසේ සම්පාදනය කරගත් දෘඪාංග හා මෘදුකාංග, ශ්‍රී ලංකා අන්තර්බැංකු ගෙවීම් පද්ධතියට අදාළ ගනුදෙනු සිදු කිරීම සහ ප්‍රතිග්‍රහණය කිරීම සඳහා ප්‍රමාණවත් වන බව සහ අනාගත වැඩි දියුණු කිරීම් සඳහා පහසුකම් සැලසීමට හැකියාව පවත්නා බවට ද සහතික විය යුතුය. එමෙන්ම එම දෘඪාංග සහ මෘදුකාංග මනා තත්වයෙන් පවත්වාගෙන යෑමට අවශ්‍ය කටයුතු සම්පාදනය කළ යුතුය.
4. නිශ්චය කළ දත්ත ගොනු ආකෘති සහ ගනුදෙනු ප්‍රවාහයන්ට අනුකූලව කටයුතු කිරීමටත්, ගනුදෙනුකරුවන්ගේ සහ සහභාගිකරුවන්ගේ ගෙවීම් නියෝග නිවැරදි ලෙස නිසි ආකාරයෙන් හා නිසි කලට යොමු කිරීම සහ අවසන් කිරීමටත්, ගෙවීම් නියෝගවල වලංගුභාවය සහතික කිරීමටත් බැඳී සිටී.
5. ශ්‍රී ලංකා අන්තර්බැංකු ගෙවීම් පද්ධතිය ආරක්ෂා කිරීමටත්, සහභාගිකරුවන් වෙත ලංකාක්ලියර් (පුද්ගලික) සමාගම විසින් නිකුත් කළ ආරක්ෂණ ක්‍රමවේදවලට අනුකූල වීමටත්, උපදෙස් පිළිපැදීමටත් බැඳී සිටී. එමෙන්ම, තමන්ගේ ක්‍රියාවක් හෝ මගහැරීමක් නිසා ශ්‍රී ලංකා අන්තර්බැංකු ගෙවීම් පද්ධතිය හෝ අනෙකුත් සහභාගිකරුවන්ගේ පද්ධතිවල ආරක්ෂාවට තර්ජනයක් හෝ අහිතයක් නොවීමට වගබලා ගත යුතුය.
6. ශ්‍රී ලංකා අන්තර්බැංකු ගෙවීම් පද්ධතියට හානියක්/වෙනසක් සිදුකළ හැකි අනවසර පිවිසුම් හෝ වෙනත් ක්‍රියාවන් වැළැක්වීම සහතික කළ යුතුය.

7. ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවෙකු වීමේ හැකියාවේ සහ ක්‍රෙඩිට් කාණ්ඩයෙහි වෙනසක් ඇති වුවහොත් ශ්‍රී ලංකා මහ බැංකුව සහ ලංකාක්ලියර් (පුද්ගලික) සමාගම වෙත දැනුම් දිය යුතුය.
8. සෑම පියවීම වකුයක් අවසානයේදීම, ශ්‍රී ලංකා අන්තර්බැංකු ගෙවීම් පද්ධතියට අදාළ බහු පාර්ශ්වීය ශුද්ධ පියවීම් ගොනුව පියවීම් සඳහා, තත්කාලීන දළ පියවීම් පද්ධතියෙහි පවත්නා තම පියවීම් ගිණුමෙහි අරමුදල් ප්‍රමාණවත්ව පවතින බවට වගබලා ගත යුතුය.
9. ශ්‍රී ලංකා අන්තර්බැංකු ගෙවීම් පද්ධතිය තුළ මුදල් ප්‍රේෂණ සාර්ථකව සම්පූර්ණ කළ බව හෝ නොකළ බව ගනුදෙනුකරුට දැනුම්දීම සඳහා ක්‍රමවේදයක් සහ/හෝ යාන්ත්‍රණයක් සකස් කළ යුතුය.
10. ශ්‍රී ලංකා අන්තර්බැංකු ගෙවීම් පද්ධතියට අදාළව ලංකාක්ලියර් (පුද්ගලික) සමාගම විසින් කලින් කල නියම කරනු ලබන තාක්ෂණික, තෙතික, පරිපාලනමය, ආරක්ෂණ සහ අනෙකුත් අවශ්‍යතාවයන්ට අනුකූල විය යුතුය.
11. ලංකාක්ලියර් (පුද්ගලික) සමාගමෙන් අදාළ දත්ත ලද පසු, ගෙවීම් නියෝගයෙහි සඳහන් වලංගු දිනයේදී, එම ගෙවීම් නියෝගයෙහි සඳහන් වටිනාකම, අර්ථලාභියාගේ ගිණුමට බැර කිරීම හෝ අර්ථලාභියා වෙත මූල්‍යමය වටිනාකම ලබා දෙන බවට සහතික විය යුතුය.
12. ඉහත 11 හි සඳහන් පහසුකම් ලබාදීම සඳහා සේවා නියමයන් හා ප්‍රමිතීන් ස්ථාපනය කිරීම හා යටිතල පහසුකම් පවත්වා ගැනීම කළ යුතුය.
13. ශ්‍රී ලංකා අන්තර්බැංකු ගෙවීම් පද්ධතියට අදාළ සියළු දත්ත, තොරතුරු සහ දත්ත ගබඩාවල රක්ෂිත පිටපත් නිතිපතා සැකසීමට වගබලා ගත යුතුය.
14. දෛනික ගනුදෙනු වාර්තා සැපයිය යුතු අතර, යම් විෂමතාවයක් ඇතොත් එම ගනුදෙනුව සිදු වූ දින සිට එක් ගනුදෙනු කරන දිනක් ඇතුළත, අදාළ විෂමතාව ලංකාක්ලියර් (පුද්ගලික) සමාගමෙහි උපකාරක අංශය වෙත ලිඛිතව දැනුම් දිය යුතුය.
15. ශ්‍රී ලංකා අන්තර්බැංකු ගෙවීම් පද්ධතියෙහි මෙහෙයුම් හා සම්බන්ධ නීති, ලංකාක්ලියර් (පුද්ගලික) සමාගම විසින් නියම කරන ලද උපදෙස් හා ක්‍රියාදාමයන් හෝ ශ්‍රී ලංකා මහ බැංකුව විසින් නිකුත් කළ නියෝගවලට අනුකූල විය යුතුය.
16. 2006 අංක 06 දරන මූල්‍ය ගනුදෙනු වාර්තාකරණ පනතට අනුව, කිසියම් ගනුදෙනුකරුවෙකුගෙන් ශ්‍රී ලංකා අන්තර්බැංකු ගෙවීම් පද්ධතිය හරහා සිදු කිරීමට තමන් වෙත ලැබෙන ගෙවීම් නියෝග ප්‍රමාණයෙහි හෝ ගෙවීම් නියෝගවල වටිනාකමෙහි අසාමාන්‍ය වැඩිවීමක් ඇතොත්, ශ්‍රී ලංකා මහ බැංකුවේ මූල්‍ය මුද්ධි ඒකකය වෙත දැනුම් දිය යුතු අතර, ඒ මගින් ලබාදෙන උපදෙස්වලට අනුව කටයුතු කළ යුතුය.

ඉ. ව්‍යාපාර අඛණ්ඩතා සැලසුම්

1. පද්ධතිමය වශයෙන් වැදගත් වන ගෙවීම් පද්ධතියකින් අපේක්ෂිත ඉතා ඉහළ මට්ටමක ක්‍රියාකාරී පැවැත්මක් සහතික කිරීම සඳහා ලංකාක්ලියර් (පුද්ගලික) සමාගම සහ සහභාගිකරුවන් විසින්, ඔවුන්ගේ අධ්‍යක්ෂ මණ්ඩලවල අනුමැතියට යටත්ව ශ්‍රී ලංකා අන්තර්බැංකු ගෙවීම් පද්ධතිය මෙහෙයුම් හා සම්බන්ධව පරිපූර්ණ ව්‍යාපාර අඛණ්ඩතා සැලැස්මක් සැකසිය යුතුය.
2. පද්ධතියේ ක්‍රියාකාරීත්වය අධ්‍යයනය වීමට පසු ක්ෂණිකව යථා තත්වයට පත් කිරීම තුළින් සිදුවෙමින් පැවති මෙහෙයුම් පවත්වාගෙන යාමට සහ සම්පූර්ණ කිරීමට හැකිවන පරිදි, ලංකාක්ලියර් (පුද්ගලික) සමාගම සහ සහභාගිකරුවන් විසින් සියළු පහසුකම් සහිත ප්‍රතිප්‍රාප්ති වැඩබිමක් සහ අවදානම් කළමනාකරණය හා මෙහෙයුම් ප්‍රතිසාධනය සඳහා මනාව පුහුණු වූ කණ්ඩායමක් පවත්වා ගත යුතුය.
3. ශ්‍රී ලංකා අන්තර්බැංකු ගෙවීම් පද්ධතියේ මෙහෙයුම් කටයුතු, කම්කරු ආරවුල් ඇතුළු හදිසි අවස්ථාවකදී අධ්‍යයනය වීමකින් තොරව පවත්වාගෙන යාම සහතිකවීම සඳහා එම පද්ධතියේ ප්‍රධාන මෙහෙයුම් කටයුතු පිළිබඳව පුහුණුවක් ලද මනා නිපුණත්වයකින් යුතු විකල්ප කාර්ය මණ්ඩලයක් පවත්වාගත යුතුය.
4. ශ්‍රී ලංකා අන්තර්බැංකු ගෙවීම් පද්ධතියේ කටයුතු පවත්වාගෙන යාමට බාධා වන සේ කිසියම් තාක්ෂණික හෝ මෙහෙයුම් දෝෂයකට මුහුණ පෑමට ලංකාක්ලියර් (පුද්ගලික) සමාගමට සිදු වුවහොත්, ඒ පිළිබඳව දැනුවත් වී මිනිත්තු 15 ක් ඇතුළත ශ්‍රී ලංකා මහ බැංකුව වෙත දැනුම් දිය යුතුය. ප්‍රාථමික වැඩබිමෙහි (Primary Site) නැවත යථා තත්වයට පත් කිරීමට අපහසු බිඳ වැටීමක් සිදු වුවහොත් ලංකාක්ලියර් (පුද්ගලික) සමාගම විසින් වහාම ඒ පිළිබඳව ශ්‍රී ලංකා මහ බැංකුව දැනුවත් කළ යුතු අතර, ශ්‍රී ලංකා අන්තර්බැංකු ගෙවීම් පද්ධතියෙහි මෙහෙයුම් කටයුතු ප්‍රතිප්‍රාප්ති වැඩබිමෙහි සිට ආරම්භ කර බහු පාර්ශ්වීය ශුද්ධ පියවීම් ගොනුව ශ්‍රී ලංකා මහ බැංකුව වෙත යොමු කිරීමට කටයුතු කළ යුතුය. ප්‍රාථමික හා ප්‍රතිප්‍රාප්ති යන වැඩබිම් දෙකෙහිම ඉක්මණින් යථා තත්වයට පත් කළ නොහැකි බිඳ වැටීමක් සිදු වූ අවස්ථාවකදී වහාම ඒ පිළිබඳව ශ්‍රී ලංකා මහ බැංකුව දැනුවත් කළ යුතුය. එමෙන්ම, අවසාන පියවීම් වකුයේ සිට පද්ධතියෙහි බිඳ වැටීම සිදු වූ වේලාව තෙක් වන කාල පරිච්ඡේදයට අදාළ ශ්‍රී ලංකා අන්තර්බැංකු ගෙවීම් පද්ධතියෙහි බහු පාර්ශ්වීය ශුද්ධ පියවුම් ශේෂයන් ලබා ගැනීම සඳහා විකල්ප ක්‍රමවේදයක් අනුගමනය කළ යුතු අතර, එම ශේෂයන් ශ්‍රී ලංකා මහ බැංකුව වෙත ලබා දීමට ද කටයුතු කළ යුතුය.
5. ශ්‍රී ලංකා අන්තර්බැංකු ගෙවීම් පද්ධතියට අදාළ සියළු දත්ත හා තොරතුරු මෙන්ම තමන්ගේ දත්ත ගබඩාවල රක්ෂිත පිටපත් නිතිපතා සැකසීමට සහභාගිකරුවන් වගබලා ගත යුතුය. එමෙන්ම කඩඉම් වේලාවන්ට අනුකූලව කටයුතු කිරීම සඳහා පද්ධති බිඳ වැටීමක් හෝ දත්ත විනාශ වීමක්/නැතිවීමක් සිදු වූ අවස්ථාවකදී, දත්ත නැවත ලබාගත හැකි ක්‍රමවේදයක් ස්ථාපනය කර පවත්වාගෙන යාම කළ යුතුය.

ඊ. ශ්‍රී ලංකා අන්තර්බැංකු ගෙවීම් පද්ධතියෙහි දත්ත හා වාර්තාවල රහස්‍යභාවය

1. ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවන් වෙත නිකුත් කළ උපදෙස්, ගනුදෙනු හා ගිණුම් පිළිබඳ තොරතුරු ඇතුළත්ව ශ්‍රී ලංකා අන්තර්බැංකු ගෙවීම් පද්ධතියට අදාළ සියළු වාර්තාවන්හි රහස්‍යභාවය සහභාගිකරුවන් විසින් ආරක්ෂා කළ යුතුය. එමෙන්ම, මෙම නියෝගයන්ට හා අනෙකුත් අදාළ නීතිවලට අනුකූලව සෑම අවස්ථාවකදීම තම ආයතනයේ නිලධාරීන්, සේවකයින්, නියෝජිතයින් සහ/හෝ ඕනෑම තත්වයක් යටතේ සේවයට බඳවාගෙන ඇති සේවකයින් රහස්‍යභාවය ආරක්ෂා කරන බවට වගබලා ගත යුතුය.
2. ශ්‍රී ලංකා අන්තර්බැංකු ගෙවීම් පද්ධතියෙහි මෙහෙයුම් සම්බන්ධව, නීතියෙන් හෝ වෙනයම් අයුරකින් කලින් කල ලංකා ක්ලියර් (පුද්ගලික) සමාගම සහ සහභාගිකරුවන් වෙත පවරා ඇති බලතල හා කටයුතු ක්‍රියාත්මක කිරීමේදී, ශ්‍රී ලංකා මහ බැංකුවේ පාලනයට, අධීක්ෂණයට, නියාමනයට සහ අවේක්ෂණයට, සාමූහිකව සහ තනි තනිවම යටත් විය යුතු අතර, ඒ හා සම්බන්ධව ශ්‍රී ලංකා මහ බැංකුව නිකුත් කරන සියළුම නියෝගයන්ට සහ නියෝගයන්ට අනුකූලව කටයුතු කළ යුතුය.
3. ඉහත සඳහන් වගන්තියේ අඩංගු කරුණුවලට අමතරව, ශ්‍රී ලංකා අන්තර්බැංකු ගෙවීම් පද්ධතියට අදාළ තොරතුරු ලබාදෙන ලෙස ශ්‍රී ලංකා මහ බැංකුව විසින් ලංකා ක්ලියර් (පුද්ගලික) සමාගමට හා ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවන්ට නියෝග කළ හැකි අතර, එවන් තොරතුරු ලබාදීමට ඔවුන් බැඳී සිටී.
4. ලංකා ක්ලියර් (පුද්ගලික) සමාගම සහ ශ්‍රී ලංකා අන්තර්බැංකු ගෙවීම් පද්ධතියෙහි සහභාගිකරුවන් විසින්, මෙම නියෝගයන්ට අනුකූලව, ශ්‍රී ලංකා මහ බැංකුව වෙත ලබාදෙන සියළු වාර්තා සහ තොරතුරු නිවැරදි සහ සම්පූර්ණ වේ යැයි සැලකේ.

උ. ආරවුල් බෙරුම් කිරීම

1. ශ්‍රී ලංකා අන්තර්බැංකු ගෙවීම් පද්ධතියෙහි මෙහෙයුම් හා සම්බන්ධව සහභාගිකරුවන් අතර හෝ ලංකා ක්ලියර් (පුද්ගලික) සමාගම සහ සහභාගිකරුවන් අතර ඇති වන්නා වූ ආරවුල් සාකච්ඡා මාර්ගයෙන් හෝ කුන්වන පාර්ශ්වයක මැදිහත්වීමෙන් විසඳා ගැනීම සඳහා අවශ්‍ය සෑම පියවරක්ම ගත යුතුය.
2. ඉහත ආකාරයෙන් අදාළ ආරවුල විසඳා ගත නොහැකි වේ නම් පමණක් බෙරුම්කරණය (Arbitration) හෝ අධිකරණමය ක්‍රියාමාර්ගයක් මගින් විසඳීමට කටයුතු කළ යුතුය.
3. සාකච්ඡා මාර්ගයෙන්, කුන්වන පාර්ශ්වයක මැදිහත් වීමෙන් සහ බෙරුම් කරණය මගින් ආරවුල් බෙරුම් කිරීමේ ක්‍රමවේදය පැහැදිලිව හා සවිස්තරාත්මකව ශ්‍රී ලංකා අන්තර්බැංකු ගෙවීම් පද්ධති රීති මාලාවෙහි සඳහන් කළ යුතුය.

ඌ. පටහැනිවීම්

මෙම නියෝගවලට හෝ ඒ යටතේ නිකුත් කළ විධාන, උපදෙස් හෝ නීතිවලට පටහැනිව කටයුතු කරනු ලබන ඕනෑම පුද්ගලයෙකු, 2005 අංක 28 දරන ගෙවීමේ හා බෙරුම් කිරීමේ පද්ධති පනත යටතේ වැරදිකරුවෙකු වේ.